

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀಗುರುವಾಯುಪುರೇಶ್ವರ
ಅಷ್ಟೋತ್ತರಶತನಾಮಸ್ತೋತ್ರರತ್ನಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಗುರುವಾಯುಪುರೇಶ್ವರ ಅಷ್ಟೋತ್ತರಶತನಾಮಸ್ತೋತ್ರರತ್ನಂ ||

ಪಾರ್ವತ್ಯವಾಚ

ದೇವದೇವ ಮಹಾದೇವ ಮಹಾವೈಷ್ಣವತಲ್ಲಜ |

ಜೀವವಾತಪುರೇಶಸ್ಯ ಮಾಹಾತ್ಮ್ಯಮಖಿಲಂ ತ್ವಯಾ || 1 ||

ಮಂತ್ರತಂತ್ರರಹಸ್ಯಾಢ್ಯೈಃ ಸಹಸ್ರಾಧಿಕನಾಮಭಿಃ |

ಅದ್ಯ ಮೇ ಪ್ರೇಮಭಾರೇಣೋಪನ್ಯಸ್ತಮಿದಮದ್ಭುತಂ || 2 ||

ಮಹಾವೈಕುಂಠನಾಥಸ್ಯ ಪ್ರಭಾವಮಖಿಲಂ ಪ್ರಭೋ |

ಸಂಗ್ರಹೇಣ ಶ್ರೋತುಮದ್ಯ ತ್ವರಾಯುಕ್ತಾಸ್ಯಾಹಂ ಪ್ರಭೋ || 3 ||

ಯಸ್ಯ ಶ್ರವಣಮಾತ್ರೇಣ ಜೀವಬೃಂದೇಷು ಸರ್ವತಃ |

ನಾತಿಕೃಚ್ಛೇಣ ಯತ್ನೇನ ಲಸೇಯುಃ ಸರ್ವಸಿದ್ಧಯಃ || 4 ||

ತಾದೃಶಂ ಸುಲಭಂ ಸ್ತೋತ್ರಂ ಶ್ರೋತುಮಿಚ್ಛಾಮಿ ತ್ವನ್ಮುಖಾತ್ |

ಈಶ್ವರ ಉವಾಚ

ಮಹಾದೇವಿ ಶಿವೇ ಭದ್ರೇ ಜೀವವಾತಪುರೇಶಿತುಃ || 5 ||

ಮಾಹಾತ್ಮ್ಯವಾರಿಧೌ ಮಗ್ನಃ ಪೂರಯಾಮಿ ತ್ವದೀಪ್ಸಿತಂ |

ಪೂರ್ವಂ ಯನ್ನಾಮಸಾಹಸ್ರಂ ತಸ್ಯ ದೇವಸ್ಯ ಭಾಷಿತಂ || 6 ||

ತಸ್ಯಾದೌ ವಿಜೃಂಭಮಾಣೈರಷ್ಟಾಧಿಕಶತೇನ ತು |

ನಾಮಭಿನಿರ್ಮಿತಂ ಸ್ತೋತ್ರಂ ಸರ್ವಸಿದ್ಧಿವಿಧಾಯಕಂ || 7 ||

ಪಠಿತುಂ ನಾಮಸಾಹಸ್ರಂ ಅಶಕ್ತಾಃ ಸಂತಿ ಯೇ ಶಿವೇ |
ತೇಷಾಮರ್ಥೇ ಸ್ತೋತ್ರಮೇತತ್ ಸಂಗೃಹೀತಂ ಫಲಪ್ರದಂ || 8 ||

ಅನುಕೂಲೌ ದೇಶಕಾಲೌ ಯಸ್ಯ ಸ್ತೋ ಜಗತೀಹ ತು |
ಪಠಿತವ್ಯಂ ತೇನ ನಾಮಸಾಹಸ್ರಂ ಯತ್ನತಃ ಶಿವೇ || 9 ||

ಆಲಸ್ಯದೂಷಿತೇ ಚಿತ್ತೇ ವಿಶ್ವಾಸರಹಿತೇ ತಥಾ |
ಗುರುವಾತಪುರೇಶಸ್ಯ ನ ಹಿ ಮೂರ್ತಿಃ ಪ್ರಸೀದತಿ || 10 ||

ಗುರೋರನ್ಯತ್ರ ವಿಶ್ವಾಸೀ ತಥಾ ವಾತಪುರೇಶಿತುಃ |
ಕಥಮೇತತ್ಫಲಂ ಪ್ರೋಕ್ತಂ ಯಥಾವದಧಿಗಚ್ಛತಿ || 11 ||

ಏವ ಏವ ಗುರುರ್ಯಸ್ಯ ವೈಕುಂಠೋ ಯಸ್ಯ ದೈವತಂ |
ತಸ್ಯ ಭಕ್ತಸ್ಯ ನೂನಂ ಹಿ ಸ್ತೋತ್ರಮೇತತ್ಫಲಿಷ್ಯತಿ || 12 ||

ಅದ್ಯ ತೇ ದೇವಿ ವಕ್ಷ್ಯಾಮಿ ನಾಮ್ನಾಮಷ್ಟೋತ್ತರಂ ಶತಂ |
ಸ್ತೋತ್ರರಾಜಮಿಮಂ ಪುಣ್ಯಂ ಸಾವಧಾನಮನಾಃ ಶೃಣು || 13 ||

ಸ್ತೋತ್ರಸ್ಯಾಸ್ಯ ಋಷಿಃ ಪ್ರೋಕ್ತೋ ದಕ್ಷಿಣಾಮೂರ್ತಿರೀಶ್ವರಃ |
ಛಂದೋಽನುಷ್ಟುಪ್ ತಥಾ ದೇವೋ ಗುರುವಾಯುಪುರೇಶ್ವರಃ || 14 ||

ರಮಾಶಕ್ತಿಸ್ಮರೈರ್ಬೀಜೈಃ ಬೀಜಶಕ್ತೀ ಚ ಕೀಲಕಂ |
ಧರ್ಮಾರ್ಥಕಾಮಮೋಕ್ಷೇಷು ವಿನಿಯೋಗಃ ಪ್ರಕೀರ್ತಿತಃ || 15 ||

ಮೂಲಮಂತ್ರಸ್ಯ ಷಡ್ಭಾಗೈಃ ಕರಾಂಗನ್ಯಾಸಮಾಚರೇತ್ |
ಮಹಾವೈಕುಂಠರೂಪೇಣ ಧ್ಯಾತವ್ಯಾತ್ರ ಹಿ ದೇವತಾ || 16 ||

ಇಂದ್ರನೀಲಸಮಚ್ಛಾಯಂ ಪೀತಾಂಬರಧರಂ ಹರಿಂ |
ಶಂಖಚಕ್ರಗದಾಪದ್ಮೈರ್ಲಸದ್ಭಾಹುಂ ವಿಚಿಂತಯೇತ್ || 17 ||

ಕ್ಷೀರಾಂಭೋಧಿಸ್ಥಕಲ್ಪದ್ರುಮವನವಿಲಸದ್ರತ್ನಯುಜ್ಮಂಟಪಾಂತಃ
ಶಂಖಂ ಚಕ್ರಂ ಪ್ರಸೂನಂ ಕುಸುಮಶರಚಯಂ ಚೇಕ್ಷುಕೋದಂಡವಾಶೌ |

ಹಸ್ತಾಗ್ರೈರ್ಧಾರಯಂತಂ ಸೃಣಿಮಪಿ ಚ ಗದಾಂ ಭೂರಮಾಲಿಂಗಿತಂ ತಂ
ಧ್ಯಾಯೇತ್ಸಿಂದೂರಕಾಂತಿಂ ವಿಧಿಮುಖವಿಬುಧೈರೀಡ್ಯಮಾನಂ ಮುಕುಂದಂ || 18 ||

ಅಥ ಅಷ್ಟೋತ್ತರಶತನಾಮಸ್ತೋತ್ರಂ

ಮಹಾವೈಕುಂಠನಾಥಾಖ್ಯೋ ಮಹಾನಾರಾಯಣಾಭಿಧಃ |
ತಾರಶ್ರೀಶಕ್ತಿಕಂದರ್ಪಚತುರ್ಬೀಜಕಶೋಭಿತಃ || 19 ||

ಗೋಪಾಲಸುಂದರೀರೂಪಃ ಶ್ರೀವಿದ್ಯಾಮಂತ್ರವಿಗ್ರಹಃ |
ರಮಾಬೀಜಸಮಾರಂಭೋ ಹೃಲ್ಲೇಖಾಸಮಲಂಕೃತಃ || 20 ||

ಮಾರಬೀಜಸಮಾಯುಕ್ತೋ ವಾಣೀಬೀಜಸಮನ್ವಿತಃ |
ಪರಾಬೀಜಸಮಾರಾಧ್ಯೋ ಮೀನಕೇತನಬೀಜಕಃ || 21 ||

ತಾರಶಕ್ತಿರಮಾಯುಕ್ತಃ ಕೃಷ್ಣಾಯಪದಪೂಜಿತಃ |
ಕಾದಿವಿದ್ಯಾದ್ಯಕೂಟಾಡ್ಯೋ ಗೋವಿಂದಾಯಪದಪ್ರಿಯಃ || 22 ||

ಕಾಮರಾಜಾಖ್ಯಕೂಟೀಶೋ ಗೋಪೀಜನಸುಭಾಷಿತಃ |
ವಲ್ಲಭಾಯಪದಪ್ರೀತಃ ಶಕ್ತಿಕೂಟವಿಜೃಂಭಿತಃ || 23 ||

ವಹ್ನಿಜಾಯಾಸಮಾಯುಕ್ತಃ ಪರಾವಾಙ್ಮದನಪ್ರಿಯಃ |
ಮಾಯಾರಮಾಸುಸಂಪೂರ್ಣೋ ಮಂತ್ರರಾಜಕಲೇಬರಃ || 24 ||

ದ್ವಾದಶಾವೃತಿಚಕ್ರೇಶೋ ಯಂತ್ರರಾಜಶರೀರಕಃ |
ಪಿಂಡಗೋಪಾಲಬೀಜಾಡ್ಯಃ ಸರ್ವಮೋಹನಚಕ್ರಗಃ || 25 ||

ಷಡಕ್ಷರೀಮಂತ್ರರೂಪೋ ಮಂತ್ರಾತ್ಮರಸಕೋಣಗಃ |
ಪಂಚಾಂಗಕಮನುಪ್ರೀತಃ ಸಂಧಿಚಕ್ರಸಮರ್ಚಿತಃ || 26 ||

ಅಷ್ಟಾಕ್ಷರೀಮಂತ್ರರೂಪೋ ಮಹಿಷ್ಯಷ್ಟಕಸೇವಿತಃ |
ಷೋಡಶಾಕ್ಷರಮಂತ್ರಾತ್ಮಾ ಕಲಾನಿಧಿಕಲಾರ್ಚಿತಃ || 27 ||

ಅಷ್ಟಾದಶಾಕ್ಷರೀರೂಪೋಽಷ್ಟಾದಶದಲಪೂಜಿತಃ |
ಚತುರ್ವಿಂಶತಿವರ್ಣಾತ್ಮಗಾಯತ್ರೀಮನುಸೇವಿತಃ || 28 ||

ಚತುರ್ವಿಂಶತಿನಾಮಾತ್ಮಶಕ್ತಿಬೃಂದನಿಷೇವಿತಃ |
ಕ್ಷೀಂಕಾರಬೀಜಮಧ್ಯಸ್ಥಃ ಕಾಮವೀಧೀಪ್ರಪೂಜಿತಃ || 29 ||

ದ್ವಾತ್ರಿಂಶದಕ್ಷರಾರೂಢೋ ದ್ವಾತ್ರಿಂಶದ್ಭಕ್ತಸೇವಿತಃ |
ಪಿಂಡಗೋಪಾಲಮಧ್ಯಸ್ಥಃ ಪಿಂಡಗೋಪಾಲವೀಧಿಗಃ || 30 ||

ವರ್ಣಮಾಲಾಸ್ವರೂಪಾಢ್ಯೋ ಮಾತೃಕಾವೀಧಿಮಧ್ಯಗಃ |
ಪಾಶಾಂಕುಶದ್ವಿಬೀಜಸ್ಥಃ ಶಕ್ತಿಪಾಶಸ್ವರೂಪಕಃ || 31 ||

ಪಾಶಾಂಕುಶೀಯಚಕ್ರೇಶೋ ದೇವೇಂದ್ರಾದಿಪ್ರಪೂಜಿತಃ |
ಲಿಖಿತೋ ಭೂರ್ಜಪತ್ರಾದೌ ಕ್ರಮಾರಾಧಿತವೈಭವಃ || 32 ||

ಊರ್ಧ್ವರೇಖಾಸಮಾಯುಕ್ತೋ ನಿಮ್ಮರೇಖಾಪ್ರತಿಷ್ಠಿತಃ |
ಸಂಪೂರ್ಣಮೇರುರೂಪೇಣ ಸಂಪೂಜಿತೋಽಖಿಲಪ್ರದಃ || 33 ||

ಮಂತ್ರಾತ್ಮವರ್ಣಮಾಲಾಭಿಃ ಸಮ್ಯಕ್ಶೋಭಿತಚಕ್ರರಾಟ್ |
ಶ್ರೀಚಕ್ರಬಿಂದುಮಧ್ಯಸ್ಥಯಂತ್ರಸಂರಾಟ್ಸ್ವರೂಪಕಃ || 34 ||

ಕಾಮಧರ್ಮಾರ್ಥಫಲದಃ ಶತ್ರುದಸ್ಯನಿವಾರಕಃ |
ಕೀರ್ತಿಕಾಂತಿಧನಾರೋಗ್ಯರಕ್ಷಾಶ್ರೀವಿಜಯಪ್ರದಃ || 35 ||

ಪುತ್ರಪೌತ್ರಪ್ರದಃ ಸರ್ವಭೂತವೇತಾಲನಾಶನಃ |
ಕಾಸಾಪಸ್ಮಾರಕುಷ್ಠಾದಿಸರ್ವರೋಗವಿನಾಶಕಃ || 36 ||

ತ್ವಗಾದಿಧಾತುಸಂಬದ್ಧಸರ್ವಾಮಯಚಿಕಿತ್ಸಕಃ |
ಡಾಕಿನ್ಯಾದಿಸ್ವರೂಪೇಣ ಸಪ್ತಧಾತುಷು ನಿಷ್ಠಿತಃ || 37 ||

ಸ್ಮೃತಿಮಾತ್ರೇಣಾಷ್ಟಲಕ್ಷ್ಮೀವಿಶ್ರಾಣನವಿಶಾರದಃ |
ಶ್ರುತಿಮೌಲಿಸಮಾರಾಧ್ಯಮಹಾಪಾದುಕಲೇಬರಃ || 38 ||

ಮಹಾಪದಾವನೀಮಧ್ಯರಮಾದಿಷೋಡಶೀದ್ವಿಕಃ |
ರಮಾದಿಷೋಡಶೀಯುಕ್ತರಾಜಗೋಪದ್ವಯಾನ್ವಿತಃ || 39 ||

ಶ್ರೀರಾಜಗೋಪಮಧ್ಯಸ್ಥಮಹಾನಾರಾಯಣದ್ವಿಕಃ |
ನಾರಾಯಣದ್ವಯಾಲೀಢಮಹಾನೃಸಿಂಹರೂಪಕಃ || 40 ||

ಲಘುರೂಪಮಹಾಪಾದುಃ ಮಹಾಮಹಾಸುಪಾದುಕಃ |
ಮಹಾಪದಾವನೀಧ್ಯಾನಸರ್ವಸಿದ್ಧಿವಿಲಾಸಕಃ || 41 ||

ಮಹಾಪದಾವನೀನ್ಯಾಸಶತಾಧಿಕಕಲಾಷ್ಟಕಃ |
ಪರಮಾನಂದಲಹರಿಸಮಾರಬ್ಧಕಲಾನ್ವಿತಃ || 42 ||

ಶತಾಧಿಕಕಲಾಂತೋದ್ಯಚ್ಛ್ರೀಮಚ್ಚರಣವೈಭವಃ |
ಶಿರ ಆದಿಬ್ರಹ್ಮರಂದ್ರಸ್ಥಾನನೃಪಕಲಾವಲಿಃ || 43 ||

ಇಂದ್ರನೀಲಸಮಚ್ಛಾಯಃ ಸೂರ್ಯಸ್ಪರ್ಧಿಕಿರೀಟಕಃ |
ಅಷ್ಟಮೀಚಂದ್ರಬಿಭ್ರಾಜದಲಿಕಸ್ಥಲಶೋಭಿತಃ || 44 ||

ಕಸ್ತೂರೀತಿಲಕೋದ್ಭಾಸೀ ಕಾರುಣ್ಯಾಕುಲನೇತ್ರಕಃ |
ಮಂದಹಾಸಮನೋಹಾರೀ ನವಚಂಪಕನಾಸಿಕಃ || 45 ||

ಮಕರಕುಂಡಲದ್ವಂದ್ವಸಂಶೋಭಿತಕಪೋಲಕಃ |
ಶ್ರೀವತ್ಸಾಂಕಿತವಕ್ಷಃಶ್ರೀಃ ವನಮಾಲಾವಿರಾಜಿತಃ || 46 ||

ದಕ್ಷಿಣೋರಃಪ್ರದೇಶಸ್ಥಪರಾಹಂಕೃತಿರಾಜಿತಃ |
ಆಕಾಶವತ್ಸ್ರಿಷ್ಠಶ್ರೀಮಧ್ಯವಲ್ಲಿವಿರಾಜಿತಃ || 47 ||

ಶಂಖಚಕ್ರಗದಾಪದ್ಮಸಂರಾಜಿತಚತುರ್ಭುಜಃ |
ಕೇಯೂರಾಂಗದಭೂಷಾಡ್ಯಃ ಕಂಕಣಾಲಿಮನೋಹರಃ || 48 ||

ನವರತ್ನಪ್ರಭಾಪುಂಜಚ್ಛುರಿತಾಂಗುಲಿಭೂಷಣಃ |
ಗುಲ್ಫಾವಧಿಕಸಂಶೋಭಿಪೀತಚೇಲಪ್ರಭಾನ್ವಿತಃ || 49 ||

ಕಿಂಕಿಣೀನಾದಸಂರಾಜತ್ಕಾಂಚೀಭೂಷಣಶೋಭಿತಃ |
ವಿಶ್ವಕ್ಷೋಭಕರಶ್ರೀಕಮಸೃಣೋರುದ್ವಯಾನ್ವಿತಃ || 50 ||

ಇಂದ್ರನೀಲಾಶ್ಮನಿಷ್ಪನ್ನಸಂಪುಟಾಕೃತಿಜಾನುಕಃ |
ಸ್ಮರತೂಣಾಭಲಕ್ಷ್ಮೀಕಜಂಘಾದ್ವಯವಿರಾಜಿತಃ || 51 ||

ಮಾಂಸಲಗುಲ್ಬಲಕ್ಷ್ಮೀಕೋ ಮಹಾಸೌಭಾಗ್ಯಸಂಯುತಃ |
ಹ್ರೀಂಕಾರತತ್ತ್ವಸಂಬೋಧಿನೂಪುರದ್ವಯರಾಜಿತಃ || 52 ||

ಆದಿಕೂರ್ಮಾವತಾರಶ್ರೀಜಯಿಷ್ಣುಪ್ರಪದಾನ್ವಿತಃ |
ನಮಜ್ಜನತಮೋಬೃಂದವಿದ್ವಂಸಕಪದದ್ವಯಃ || 53 ||

ನಖಜ್ಯೋತ್ಸಾ ಲಿಶೈಶ್ರೀಯಪರವಿದ್ಯಾಪ್ರಕಾಶಕಃ |
ರಕ್ತಶುಕ್ಲಪ್ರಭಾಮಿಶ್ರಪಾದುಕಾದ್ವಯವೈಭವಃ || 54 ||

ದಯಾಗುಣಮಹಾವಾರ್ಧಿಗುರುವಾಯುಪುರೇಶ್ವರಃ |

ಫಲಶ್ರುತಿಃ

ಇತ್ಯೇವಂ ಕಥಿತಂ ದೇವಿ ನಾಮ್ನಾಮಷ್ಟೋತ್ತರಂ ಶತಂ || 55 ||

ಗುರುವಾಯುಪುರೇಶಸ್ಯ ಸರ್ವಸಿದ್ಧಿವಿಧಾಯಕಂ |
ಕೃಷ್ಣಾಷ್ಟಮೀಸಮಾರಬ್ಧಮಾಸೇನೈಕೇನ ಸಿದ್ಧಿದಂ || 56 ||

ಕೃಷ್ಣಾಷ್ಟಮೀಂ ಸಮಾರಭ್ಯ ಯಾವದನ್ಯಾಸಿತಾಷ್ಟಮೀ |
ತಾವತ್ಕಾಲಂ ಸ್ತೋತ್ರಮೇತತ್ ಪ್ರತ್ಯಹಂ ಶತಶಃ ಪಠೇತ್ || 57 ||

ಮಾತೃಕಾಪುಟಿತಂ ಕೃತ್ವಾ ಹಿತ್ವಾಽಲಸ್ಯಂ ಸುಮಂಗಲೇ |
ಏಕಾಂತಭಕ್ತಿಯುಕ್ತೋ ಹಿ ಗುರುವಾಯುಪುರೇಶ್ವರೇ || 58 ||

ಜೀವನ್ನೇವ ಸ ಭಕ್ತಾಗ್ರೋ ಮಾಧವಾಧಿಷ್ಠಿತೋ ಭವೇತ್ |
ತಪ್ತಕಾಂಚನಗೌರೇ ಹಿ ತಚ್ಛರೀರೇ ಸದಾ ಲಸನ್ || 59 ||

ಗುರುವಾಯುಪುರಾಧೀಶೋಽದ್ಭುತಾನಿ ಹಿ ಕರಿಷ್ಯತಿ |
ಅತ ಆವಾಂ ಮಹೇಶಾನಿ ಗಚ್ಛಾವಃ ಶರಣಂ ಹಿ ತಂ || 60 ||

ಕಾರುಣ್ಯಮೂರ್ತಿಮೀಶಾನಂ ಗುರುವಾಯುಪುರೇಶ್ವರಂ |
ಉಡ್ಡಾಮರೇಶತಂತ್ರೇಽಸ್ಮಿನ್ ಪಟಲೇ ಕ್ಷಿಪ್ರಸಾಧನೇ || 61 ||

ಮಹಾವೈಕುಂಠನಾಥಸ್ಯ ಗುರುವಾಯುಪುರೇಶಿತುಃ |
ಅಷ್ಟೋತ್ತರಶತಂ ನಾಮ್ನಾಂ ಸರ್ವಸಿದ್ಧಿವಿಲಾಸಕಂ |
ಅಧ್ಯಾಯಂ ಸಪ್ತಮಂ ಪೂರ್ಣಮವದಾತಂ ಕರೋತ್ಯುಮೇ || 62 ||

|| ಇತಿ ಶ್ರೀಗುರುವಾಯುಪುರೇಶ್ವರ ಅಷ್ಟೋತ್ತರಶತನಾಮಸ್ತೋತ್ರರತ್ನಂ ಸಮಾಪ್ತಂ ||